

---

Himalayaraja Krita Shailaputri Stutih

హిమాలయరాజకృత శైలపుత్రీస్తుతిః

Document Information



---

Text title : Shailaputri Stutih Himalaya

File name : shailaputrIstutiHhimAlaya.itx

Category : devii, durgA

Location : doc\_devii

Transliterated by : Mohan Chettoor

Proofread by : Mohan Chettoor

Latest update : July 4, 2022

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

July 4, 2022

*sanskritdocuments.org*

---



హిమాలయరాజకృత శైలపుత్రీస్తుతిః



హిమాలయ ఉవాచ ।

మాతస్త్యం కృపయాగృహే మమ సుతా జాతాసి నిత్యాపి  
యద్భాగ్యం మే బహుజన్మజన్మజనితం మన్యే మహాత్పుణ్యదమ్ ।  
దృష్టం రూపమిదం పరాత్పరతరాం మూర్తిం భవాన్యా అపి  
మాహేశిం ప్రతి దర్శయాశు కృపయా విశ్వేశి తుభ్యం నమః ॥ ౧ ॥

శ్రీదేవ్యువాచ ।

దదామి చక్షుస్తే దివ్యం పశ్య మే రూపమైశ్వరమ్ ।  
ఛిన్ది హృత్సంశయం విద్ధి సర్వదేవమయీం పితః ॥ ౨ ॥

శ్రీమహాదేవ ఉవాచ ।

ఇత్యుక్త్వా తం గిరిశ్రేష్ఠం దత్త్వా విజ్ఞానముత్తమమ్ ।  
స్వరూపం దర్శయామాస దివ్యం మాహేశ్వరం తదా ॥ ౩ ॥

శశికోటిప్రభం చారుచన్ద్రార్ధకృతశేఖరమ్ ।  
త్రిశూలవర హస్తం చ జటామణ్డితమస్తకమ్ ॥ ౪ ॥

భయానకం ఘోరరూపం కాలానలసహస్రభమ్ ।  
పఞ్చవక్త్రం త్రినేత్రం చ నాగయజ్ఞోపవీతినమ్ ॥ ౫ ॥

దీప్తిచర్మామ్బరధరం నాగేన్ద్రకృతభూషణమ్ ।  
ఏవం విలోక్య తద్రూపం విస్మితో హిమవాన్ పునః ॥ ౬ ॥

ప్రోవాచ వచనం మాతా రూపమన్యత్ప్రదర్శయ ।  
తతః సంహృత్య తద్రూపం దర్శయామాస తక్షణాత్ ॥ ౭ ॥

రూపమన్యన్మునిశ్రేష్ఠ విశ్వరూపా సనాతనీ ।  
శరచ్చన్ద్రనిభం చారుముకుటోజ్జ్వలమస్తకమ్ ॥ ౮ ॥

శఙ్ఖచక్రగదాపద్మహస్తం నేత్రత్రయోజ్జ్వలమ్ ।  
దివ్యమాల్యామ్బరధరం దివ్యగన్ధానులేపనమ్ ॥ ౯ ॥

యోగీంద్రవృద్ధసంవన్ద్యం సుచారుచరణామ్బుజమ్ |

సర్వతః పాణిపాదం చ సర్వతోఽక్షిశిరోముఖమ్ || ౧౦||

దృష్ట్వా తదేతత్పరమం రూపం స హిమవాన్ పునః |

ప్రణమ్య తనయాం ప్రాహ విస్మయోత్ఫుల్లలోచనః || ౧౧||

హిమాలయ ఉవాచ |

మాతస్తవేదం పరమం రూపమైశ్వరముత్తమమ్ |

విస్మితోఽస్మి సమాలోక్య రూపమన్యత్ప్రదర్శయ || ౧౨||

త్వం యస్య సో హ్యశోచ్యో హి ధన్యశ్చ పరమేశ్వరి |

అనుగృహ్ణిష్య మాతర్మాం కృపయా త్వాం నమో నమః || ౧౩||

శ్రీమహాదేవ ఉవాచ |

ఇత్యుక్తా సా తదా పిత్రా శైలరాజేన పార్వతీ |

తద్రూపమపి సంహృత్య దివ్యం రూపం సమాదధే || ౧౪||

నీలోత్పలదలశ్యామం వనమాలావిభూషితమ్ |

శఙ్ఖచక్రగదాపద్మమభివ్యక్తం చతుర్భుజమ్ || ౧౫||

ఏవం విలోక్య తద్రూపం శైలానామధిపస్తతః |

కృతాఙ్గులిపుటః స్థిత్యా హర్షేణ మహతా యుతః || ౧౬||

స్తోత్రేణానేన తాం దేవీం తుష్టావ పరమేశ్వరీమ్ |

సర్వదేవమయీమాద్యాం బ్రహ్మవిష్ణుశివాత్మికామ్ || ౧౭||

హిమాలయ ఉవాచ |

మాతః సర్వమయి ప్రసీద పరమే విశ్వేశి విశ్వాశ్రయే

త్వం సర్వం నహి కిఞ్చిదస్తి భువనే తత్త్వం త్వదన్యచ్ఛివే |

త్వం విష్ణుర్గిరిశస్త్రమేవ నితరాం ధాతాసి శక్తిః పరా

కిం వర్ణ్యం చరితం త్వచిన్త్యచరితే బ్రహ్మాద్యగమ్యం మయా || ౧౮||

త్వం స్వాహాఖిలదేవతృప్తిజననీ విశ్వేశి త్వం వై స్వధా

పితృణామపి తృప్తికారణమసి త్వం దేవదేవాత్మికా |

హవ్యం కవ్యమపి త్వమేవ నియమో యజ్ఞస్తపో దక్షిణా

త్వం స్వర్గాదిఫలం సమస్తఫలదే దేవేశి తుభ్యం నమః || ౧౯||

రూపం సూక్ష్మతమం పరాత్పరతరం యద్యోగినో విద్యయా

శుద్ధం బ్రహ్మమయం వదన్తి పరమం మాతః సుదృష్టం తవ |

వాచా దుర్విషయం మనోఽతిగమపి త్రైలోక్యబీజం శివే  
భక్త్యాహం ప్రణమామి దేవి వరదే విశ్వేశ్వరి త్రాహిమామ్ || ౨౦||

ఉద్యత్సూర్యసహస్రభాం మమ గృహే జాతాం స్వయం లీలయా  
దేవీమష్టభుజాం విశాలనయనాం బాలేన్ద్రుమాలిం శివామ్ |  
ఉద్యత్కృటిశశాంకాన్తినయనాం బాలాం త్రినేత్రాం పరాం  
భక్త్యా త్వాం ప్రణమామి విశ్వజననీ దేవి ప్రసీదామిభక్తే || ౨౧||

రూపం తే రజతాద్రికాన్తివిమలం నాగేన్ద్రభూషోజ్జ్వలం  
ఘోరం పంచముఖామ్బుజత్రినయనైఃకృషైః సముద్భాసితమ్ |  
చన్ద్రార్ధాఙ్గీతమస్తకం ధృతజటాజుటం శరణ్యే శివే  
భక్త్యాహం ప్రణమామి విశ్వజననీ త్వాం త్వం ప్రసీదామిభక్తే || ౨౨||

రూపం తే శారదచన్ద్రకోటిసదృశం దివ్యామ్బరం శోభనం  
దివ్యైరాభరణైర్విరాజితమలం కాన్త్యా జగన్మోహనమ్ |  
దివ్యైర్బాహుచతుష్టయైర్మృతమహం వందే శివే భక్తితః  
పాదాబ్జం జనని ప్రసీద నిఖిలబ్రహ్మాదిదేవస్తుతే || ౨౩||

రూపం తే నవనీరదద్యుతిరుచిపుల్లాబ్జనేత్రోజ్జ్వలం,  
కాన్త్యా విశ్వవిమోహనం స్మితముఖం రత్నాఙ్గదైర్భాషితమ్ |  
విభ్రాజద్వనమాలయావిలసితోరస్కం జగత్తారిణీ,  
భక్త్యాహం ప్రణతోఽస్మి దేవి కృపయా దుర్గే ప్రసీదామిభక్తే || ౨౪||

మాతః కః పరివర్ణితుం తవ గుణం రూపం చ విశ్వాత్మకం  
శక్తో దేవి జగత్త్రయే బహుగుణైర్దేవోఽథవా మానుషః |  
తత్ కిం స్వల్పమతిబ్రవీమి కరుణాం కృత్వా స్వకీయై-  
ర్గుణైర్నో మాం మోహయ మామయా పరమయా విశ్వేశి తుభ్యం నమః || ౨౫||

అద్య మే సఫలం జన్మ తపశ్చ సఫలం మమ |  
యత్త్వం త్రిజగతాం మాతా మత్పుత్రీత్వముపాగతా || ౨౬||  
ధన్యోఽహం కృతకృత్యోఽహం మాతస్త్య నిజలీలయా |  
నిత్యాపి మద్గృహే జాతా పుత్రీభావేన వై యతః || ౨౭||

ఇతి హిమాలయరాజకృత శైలపుత్రీస్తుతిః |

*Himalayaraja Krita Shailaputri Stutih*

pdf was typeset on July 4, 2022

Please send corrections to [sanskrit@cheerful.com](mailto:sanskrit@cheerful.com)

